

પ્રસાર ભારતી

સમાચાર વિભાગ, આકાશવાણી, અમદાવાદ

Date: 26-04-2026

EVENING: 7.10 TO 7.20

Day : SUNDAY

Regional News

આકાશવાણી અમદાવાદ-વડોદરા પ્રાદેશિક સમાચાર હિના મોટી વાંચે છે

- 1) રાજ્યમાં સ્થાનિક સ્વરાજ્ય સંસ્થાઓની ચૂંટણી માટે શાંતિપૂર્ણ માહોલમાં મતદાન પૂર્ણ - 28મી તારીખે પરિણામ જાહેર થશે.
- 2) 15 મહાનગરપાલિકામાં 49 ટકા, જ્યારે 84 નગરપાલિકા, 34 જિલ્લા પંચાયત અને 260 તાલુકા પંચાયતમાં 55 ટકાથી વધુ મતદાન નોંધાયું.
- 3) આકાશવાણી પર “મન કી બાત” કાર્યક્રમમાં પ્રધાનમંત્રી નરેન્દ્ર મોદીએ ચોમાસું બાદ કચ્છના રણમાં આવતા રાજહંસ પક્ષીઓનો ઉલ્લેખ કર્યો.
- 4) અમદાવાદ, કચ્છ અને મોરબી સહિત આઠ જિલ્લામાં આવતીકાલે હીટવેવની આગાહી.
- 5) IPL ક્રિકેટમાં ચેન્નઈ સુપર કિંગ્સની સામે ગુજરાત ટાઈટન્સનો 9 વિકેટે વિજય.

.....

સમાચારને અંતે (આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા) હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

STATE LOCAL ELECTION VOTE

રાજ્યભરમાં સ્થાનિક સ્વરાજ્ય સંસ્થાઓની ચૂંટણી માટે આજે શાંતિપૂર્ણ માહોલમાં મતદાન પૂર્ણ થયું. 15 મહાનગરપાલિકા, 84 નગરપાલિકા, 34 જિલ્લા પંચાયત અને 260 તાલુકા પંચાયતમાં સામાન્ય ચૂંટણી તથા 11 નગરપાલિકાની 13 પૈકી નવ બેઠકની પેટા-ચૂંટણી માટે આજે મતદાન થયું. તમામ મતદાનમથકો પર પ્રખ્યાત હસ્તીઓથી લઈ સામાન્ય નાગરિકોએ મતદાન કર્યું અને હવે 28 તારીખે પરિણામ જાહેર થશે.

(VOICECAST: PRAVESH ADIACHA)

(....રાજ્યભરમાં આજે સ્થાનિક સ્વરાજ્ય સંસ્થાઓની ચૂંટણી માટે મતદાન કરવા મતદારોમાં અનેરો ઉત્સાહ જોવા મળ્યો. દિવ્યાંગ, મોટી વયના લોકો, ઉદ્યોગપતિઓ, સાંસદો સહિતના અગ્રણીઓ સવારથી મતદાનમથક પર પહોંચી ગયા હતા. કેન્દ્રીય ગૃહ અને સહકાર મંત્રી અમિત શાહે અમદાવાદના નારણપુરા ખાતે પરિવાર સાથે મતદાન કર્યું. જ્યારે મુખ્યમંત્રી ભૂપેન્દ્ર પટેલ શિલજની પ્રાથમિક શાળામાં મતદાન કરી લોકશાહીના મહાપર્વમાં સહભાગી થયા. જ્યારે કેન્દ્રીય જળશક્તિ મંત્રી સી. આર. પાટીલ વોર્ડ નંબર 20માં અને નાયબ મુખ્યમંત્રી હર્ષ સંઘવીએ સુરતના ઈચ્છાપોરમાં, આરોગ્ય મંત્રી પ્રફૂલ પાનશેરિયાએ મોટા વરાછામાં વન અને પર્યાવરણ મંત્રી અર્જુન મોઢવાડિયાએ પોરબંદરના મોઢવાડા ગામમાં મતદાન કર્યું. તો, રાજ્યમંત્રી કાંતિ અમૃતિયાએ મોરબીમાં મહાનગરપાલિકાની યોજાયેલી પહેલી ચૂંટણી માટે મતદાન કર્યું. જ્યારે ઇફ્કોના વડા દિલીપ સાંઘાણી અમરેલીમાં સહપરિવાર મતદાનમથક પર પહોંચ્યા હતા. તો, સાંસદ અને પૂર્વ ક્રિકેટર યુસુફ પઠાણે વડોદરામાં તેમના પરિવાર સાથે મતદાન કર્યું. છોટાઉદેપુરમાં અભિનેત્રી એસરા પટેલે મુંબઈથી આવીને સંખેડા તાલુકાના કાવિઠા ગામમાં મતદાન કર્યું. ધાર્મિક અગ્રણીઓએ પણ આજે મતદાન કરી મતદાનમથકની શોભા વધારી. ખેડામાં વડતાલ સ્વામિનારાયણ મંદિરના 600 જેટલા સંતોએ મતદાન કર્યું હતું. તો, સાંસદ પૂનમબેન માડમે જામનગરમાં મત આપી ફરજ બજાવી. અમદાવાદના રાણિપ વિસ્તારના મતદાર અને પ્રધાનમંત્રી નરેન્દ્ર મોદીએ અગાઉ પોસ્ટલ બેલેટથી મતદાન કરી તેમની ફરજ બજાવી હતી.

પ્રવેશ અડિએચા, આકાશવાણી સમાચાર, અમદાવાદ.

STATE UNIQUE VOTERS

રાજ્યમાં કાળઝાળ ગરમી વચ્ચે પણ સવારથી જ મતદાનમથક પર મતદારોની ઉત્સાહભેર લાંબી કતાર જોવા મળી. કેટલાક લોકોએ લગ્ન પહેલાં તો કેટલાક લોકોએ અનેક મુશ્કેલીઓ વચ્ચે પણ મતદાનની તેમની નૈતિક ફરજ બજાવી હતી.

(VOICECAST: SHIRALI CHAVDA)

(...રાજ્યમાં ગરમીનો પારો 40 ડિગ્રી સેલ્સિયસને પાર પહોંચ્યો છે. તે બધાની વચ્ચે પણ આજની ચૂંટણીમાં મતદારોમાં અનેરો ઉત્સાહ જોવા મળ્યો. પાટણમાં સિદ્ધપુર તાલુકાના ધુમ્મડ ગામમાં અને ભરૂચના ઝઘડિયા તાલુકાના વેલુ ગામમાં પણ વરરાજાએ પહેલા મતદાન કર્યું અને પછી લગ્નના બંધનમાં જોડાયા. મહીસાગરમાં પણ સંતરામપુરના નાની કયાર ગામમાં પરણવા જતા વરરાજા જાનૈયાઓ સાથે મતદાનમથકે પહોંચ્યા. હાથમાં તલવાર અને માથે પાઘડી પહેરી મતદાનમથક પર આવતા તેઓ આકર્ષણનું કેન્દ્ર પણ બન્યા. તો, સુરેન્દ્રનગરમાં લગ્નનાં ફેરા ફરતા પહેલાં બે સગી બહેનોએ મતદાન કરી લોકશાહી પ્રત્યેની ફરજ નિભાવી. જુનાગઢમાં 98 વર્ષનાં વયોવૃદ્ધ મતદારથી લઈ લગ્નમંડપમાં જતાં પહેલા કન્યાએ મતદાન કર્યું. જ્યારે પંચમહાલના ગોધરા નગરપાલિકાની ચૂંટણીમાં એક બાળકીએ 88 વર્ષના તેમના દાદા ડાલુમલ મંજાણી સાથે મતદાન કર્યું. તો, તાપીમાં 96 વર્ષનાં દાદીએ વાલોડ ગામની શાળામાં તેમનાં મતાધિકારનો ઉપયોગ કર્યો. જ્યારે છોટાઉદેપુરમાં જબુગામના યુવક રાકેશ તડવીએ પહેલી વાર મતદાન કરી ગર્વ અનુભવ્યો. આ ઉપરાંત નસવાડીના કુખ્યા મતદાનમથક પર નર્મદા નદીને પાર કરી મતદારો મતદાન કરવા પહોંચ્યા હતા. સુરતના વરાછાની હોસ્પિટલમાં દાખલ એક દર્દીએ મતદાન કરી લોકોને મતદાન અચૂક કરવા સંદેશ આપ્યો હતો.

VOTING TURNOUT

રાજ્યભરમાં શાંતિપૂર્ણ માહોલમાં મતદાન થઈ રહ્યું છે. 15 મહાનગરપાલિકામાં અત્યાર સુધી સરેરાશ 49 ટકા મતદાન નોંધાયું છે. જ્યારે 84 નગરપાલિકામાં સરેરાશ 58 ટકા મતદાન થયું છે. તો, 34 જિલ્લા પંચાયતમાં સરેરાશ 61 ટકા અને 260 તાલુકા પંચાયતમાં સરેરાશ 61 ટકા મતદાન તેમજ 11 નગરપાલિકા પેટા ચુંટણી માટે સરેરાશ 54 ટકા મતદાન નોંધાયું હોવાનું રાજ્ય ચુંટણી આયોગની યાદીમાં જણાવાયું છે.

સાંજે 6 વાગ્યે મતદાન પૂર્ણ થયા પછી નવ હજાર 263 જેટલા બેઠક માટે મેદાનમાં રહેલા 25 હજાર 537 જેટલા ઉમેદવારોનું ભાવિ ઇલેક્ટ્રોનિક વોટિંગ મશીન - EVM-માં કેદ થયું. જ્યારે મંગળવારે 28 તારીખે પરિણામ જાહેર કરાશે.

UNIQUE POLLING STATION

રાજ્યભરમાં વિવિધ મતદાર મથકોએ મતદારોને મદદ કરવાની સાથે વિશેષ આકર્ષણ જણાવ્યું. દરમિયાન વિવિધ જિલ્લામાં ચૂંટણી અધિકારીઓ દ્વારા મોડેલ, સખી અને સંવેદનશીલ બૂથોના મતદાન પ્રક્રિયાનું રૂબરૂ મુલાકાત લઈ નિરીક્ષણ કરાયું.

છોટાઉદેપુર જિલ્લામાં શાંતિપૂર્ણ માહોલમાં મતદાન પ્રક્રિયા હાથ ધરાઈ. જિલ્લા ચૂંટણી અધિકારી અને કલેક્ટર ગાર્ગી જેને 'મોડેલ મતદાન મથકો'ની મુલાકાત લીધી. ઉપરાંત, ગરમીને ધ્યાનમાં રાખીને મતદારો માટે પીવાનું પાણી, શેડ (છાંચડો) અને પંખા જેવી પ્રાથમિક સુવિધાઓની સમીક્ષા કરી.

તો વાવ થરાદ જિલ્લાના દિયોદરના લીલાધર ગામમાં 'આદર્શ મતદાન મથક' આકર્ષણનું કેન્દ્ર બન્યું. મતદાન મથક પર મતદારોને ગરમીથી રક્ષણ મળે તે માટે વિશાળ મંડપ અને છાંચડાની વ્યવસ્થા કરવામાં આવી છે. તેમજ આરોગ્ય વિભાગ દ્વારા કોઈપણ આકસ્મિક પરિસ્થિતિને પહોંચી વળવા માટે ORS સહિતની તબીબી સેવાઓ ઉપલબ્ધ કરાવવામાં આવી છે.

ગીર સોમનાથ જિલ્લામાં મતદાન મથકો પર સહાયકો સાથે દિવ્યાંગ અને વરિષ્ઠ નાગરિકો માટે વ્હિલચેરની સુવિધા અપાઈ.

JAMNAGAR CANDIDATE DEATH

દરમિયાન આજે મતદાનના દિવસે જામનગર મહાનગરપાલિકામાં વોર્ડ નંબર ત્રણના આમ આદમી પાર્ટીના ઉમેદવાર નરેન્દ્રસિંહ જાડેજાનું હૃદય રોગના હુમલાના કારણે અવસાન થયાના અહેવાલ છે.

GIR SOMNATH 100 PERCENT VOTING

ચૂંટણીમાં એક એક મત કેટલો મહત્વનો હોય છે. તેનું એક ઉદાહરણ ગીર સોમનાથમાં જોવા મળ્યું. જિલ્લા વહીવટી તંત્ર દ્વારા એક માત્ર મતદાર મહંત હરિદાસ બાણેજ માટે તૈયાર કરાયેલા મતદાનમથક પર મહંત સ્વામીએ મતદાન કરતાં 100 ટકા મતદાન નોંધાયું. આ અંગે તેમની પ્રતિક્રિયા સાંભળીએ.

BYTE - HARIDAS MAHANT BAPU (ONE VOTER)

ઉલ્લેખનીય છે કે ગીરના જંગલની અંદર જૂનાગઢથી 110 કિલોમીટર અને જામવાળા ગીરથી 25 કિલોમીટર દૂર બાણગંગા મંદિરના આ મહંત માટે દરેક ચૂંટણીમાં ચૂંટણીપંચ દ્વારા વર્ષ 2002થી ખાસ બૂથની વ્યવસ્થા કરાય છે.

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

DESK

PM MANN KI BAAT

પ્રધાનમંત્રી નરેન્દ્ર મોદીએ આજે આકાશવાણી પરથી પ્રસારિત થયેલા “મન કી બાત” કાર્યક્રમમાં દેશ-વિદેશના લોકો સમક્ષ તેમના વિચાર રજૂ કર્યા. શ્રી મોદીએ ચોમાસું પૂર્ણ થતાં જ દર વર્ષે કચ્છના રણમાં મહેમાન બનતા લાખો ફ્લેમિંગો એટલે કે, રાજહંસ પક્ષીઓનો ઉલ્લેખ કરતા કહ્યું, કચ્છમાં રાજહંસ “લાખાજી કે બારાતી” તરીકે જાણીતા છે.

(BYTE: NARENDRA MODI, PRIME MINISTER) – FLAMINGOS

શ્રી મોદીએ આ વર્ષે પહેલી મે-એ આવતી બુદ્ધિપૂર્ણિમાની શુભેચ્છાઓ પાઠવતા ભગવાન બુદ્ધના ઉપદેશને આજે પણ એટલા જ પ્રાસંગિક ગણાવ્યા. તેમણે કહ્યું, વૈશ્વિક તણાવ અને સંઘર્ષ વચ્ચે ભગવાન બુદ્ધના ઉપદેશ વધુ મહત્વના થઈ જાય છે.

ઉપરાંત શ્રી મોદીએ બાળકોને ઉનાળાની રજાઓનો સંપૂર્ણ આનંદ ઉઠાવવા અને કંઈક નવું શીખવાની સલાહ આપી.

(BYTE: NARENDRA MODI, PRIME MINISTER) SUMMER VACATION)

EVE WEATHER FORECAST

રાજ્યમાં આગામી 48 કલાકમાં કાળઝાળ ગરમીનો અનુભવ થઈ શકે છે. તેમજ હીટવેવ એટલે કે, ગરમીનું મોજું ફરી વળવાની સ્થિતિ સર્જાય તેવી પણ સંભાવના છે. હવામાન વિભાગના વૈજ્ઞાનિક પ્રદીપ શર્માએ કહ્યું, કચ્છ, મોરબી, સુરેન્દ્રનગર, રાજકોટ, પોરબંદર, પાટણ, બોટાદ અને અમદાવાદ જિલ્લામાં આવતીકાલે અતિશય ગરમીનો અહેસાસ થવાની શક્યતા છે.

(BYTE: PRADEEP SHARMA, SCIENTIST, IMD
AMDAVAD)

IPL CRICKET TODAY

ઇન્ડિયન પ્રીમિયર લીગ - I.P.L. ટી-20 ક્રિકેટમાં ચેન્નઈ સુપર કિંગ્સ સામે ગુજરાત ટાઈટન્સનો વિજય થયો છે. ચેન્નઈના એમ. એ. ચિદમ્બરમ્ સ્ટેડિયમમાં રમાયેલી મેચમાં ચેન્નઈની ટીમે પહેલા બેટિંગ કરી ગુજરાતને 159 રનનો લક્ષ્યાંક આપ્યો હતો. જવાબમાં ગુજરાતની ટીમે 16.4 ઓવરમાં 8 વિકેટે મેચ જીતી લીધી. ટીમ તરફથી સૌથી વધુ 87 રન સાઈ સુદર્શને અને જોશ બટલરે અણનમ 39 રન બનાવ્યા. જ્યારે કગીસો રબાડાએ સૌથી વધુ 3 વિકેટ લીધી.

ચેન્નાઈ તરફથી સૌથી વધુ અણનમ 74 રન ઋતુરાજ ગાયકવાડે બનાવ્યા .